



स्थानीय राजपत्र

भानु नगरपालिका द्वारा प्रकाशित

खण्ड: ०४

संख्या: ५

भाग-१

भानु नगरपालिका

नेपालको संविधानको धारा २२९ को उप-धारा (२) बमोजिम भानु नगरपालिका, तनहुँको नगर सभाले यो ऐन बनाएको छ ।

विनियोजन ऐन, २०७८

सभाबाट स्वीकृत मिति : २०७८/०३/३१

प्रस्तावना : भानु नगरपालिका, तनहुँ २०७८/७९ को सेवा र कार्यहरूको लागि सञ्चित कोषबाट केही रकम खर्च गर्ने अधिकार दिन र सो रकम विनियोजन गर्न वाञ्छनीय भएकोले,

१. संक्षिप्त नाम र प्रारम्भ : (१) यस ऐनको नाम “भानु नगरपालिका, तनहुँको विनियोजन ऐन,” रहेको छ ।

२. आर्थिक वर्ष २०७८/७९ को निमित्त सञ्चित कोषबाट रकम खर्च गर्ने अधिकार : (१) आर्थिक वर्ष २०७८/७९को निमित्त नगर कार्यपालिका, वडा समिति, विषयगत शाखाले गर्ने सेवा र कार्यहरूका निमित्त अनुसूची १ मा उल्लिखित चालू खर्च, पूँजिगत खर्च र बित्तीय व्यवस्थाको रकम समेत गरी जम्मा रकम ९६,५६,४३,६४३ (अक्षरूपी रुपैयाँ छयान्नब्बे करोड छपन्न लाख त्रिचालिस हजार छ सय त्रिचालिस मात्र ।) मा नबढाई निर्दिष्ट गरिए बमोजिम सञ्चित कोषबाट खर्च गर्न सकिनेछ ।

३. विनियोजन : (१) यस ऐनद्वारा सञ्चित कोषबाट खर्च गर्ने अधिकार दिइएको रकम आर्थिक वर्ष २०७८/७९को निमित्त भानु नगरपालिका, तनहुँको नगर कार्यपालिका, वडा समिति र विषयगत शाखाले गर्ने सेवा र कार्यहरूको निमित्त विनियोजन गरिनेछ ।

(२) उपदफा (१) मा जुनसुकै कुरा लेखिएको भए तापनि कार्यपालिका, वडा समिति र विषयगत शाखाले गर्ने सेवा र कार्यहरूको निमित्त विनियोजन गरेको रकममध्ये कुनैमा बचत हुने र कुनैमा अपुग हुने देखिन आएमा नगर कार्यपालिकाले बचत हुने शीर्षकबाट नपुग हुने शीर्षकमा रकम सार्न सक्नेछ । यसरी रकम सार्दा एक शीर्षकबाट सो शीर्षकको जम्मा रकमको १० प्रतिशतमा नबढ्ने गरी कुनै एक वा एक भन्दा बढी शीर्षकहरूबाट अर्को एक वा एक भन्दा बढी शीर्षकहरूमा रकम सार्न तथा निकास र खर्च जनाउन सकिनेछ । पूँजिगत खर्च र वित्तीय व्यवस्थातर्फ विनियोजित रकम साँवा भुक्तानी खर्च र व्याज भुक्तानी खर्च शीर्षकमा बाहेक अन्य चालू खर्च शीर्षकतर्फ सार्न र वित्तीय व्यवस्था अन्तर्गत साँवा भुक्तानी खर्चतर्फ विनियोजित रकम व्याज भुक्तानी खर्च शीर्षकमा बाहेक अन्यत्र सार्न सकिने छैन । तर चालू तथा पूँजिगत खर्च र वित्तीय व्यवस्थाको खर्च व्यहोर्न एक स्रोतबाट अर्को स्रोतमा रकम सार्न सकिनेछ ।

(३) उपदफा (२) मा जुनसुकै कुरा लेखिएको भए तापनि एक शीर्षकबाट सो शीर्षकको जम्मा स्वीकृत रकमको १० प्रतिशत भन्दा बढ्ने गरी कुनै एक वा एक भन्दा बढी शीर्षकहरूमा रकम सार्न परेमा नगर सभाको स्वीकृति लिनु पर्नेछ ।

आर्थिक वर्ष २०७८/०७९ को बजेट वक्तव्य

“साहित्य, पर्यटन र कृषि क्षेत्र हाम्रो,
पारौं समृद्ध र समुन्नत भानु राम्रो”

सम्मानित नगरसभाका सभाध्यक्ष ज्यू,
नगरसभाका सदस्यज्यूहरू,
सम्पूर्ण राष्ट्र सेवक कर्मचारीहरू तथा उपस्थित सम्पूर्ण महानुभावहरू,

भानु नगरपालिकाको जननिर्वाचित प्रतिनिधिको रूपमा पाँचौ वर्षको नीति तथा कार्यक्रम र आर्थिक वर्ष २०७८/७९ को बजेट यस सम्मानित सभा समक्ष प्रस्तुत गर्न पाउँदा अत्यान्तै गौरव महसुस गरेको छु । सिँगो मानव जातिलाई चुनौती दिइरहेको कोभिड १९ को विरुद्ध लड्न संसार एक जुट भएको अवस्था छ भने भानु नगरपालिकाले पनि विशेष सावधानीका उपाय अपनाउनदै आएको छ, यसबाट दिवंगत हुने सम्पूर्णमा समवेदना र प्रभावित हुनेहरूमा शिघ्र स्वास्थ्य लाभको कामना गर्दछु । साथै सम्पूर्ण ज्ञात अज्ञात सहिदहरू प्रति हार्दिक श्रद्धाशुभन अर्पण गर्न चाहन्छु र आम नागरिक प्रति हार्दिक सम्मान प्रकट गर्न चाहन्छु ।

"साहित्य पर्यटन र कृषि क्षेत्र हाम्रो, पारौं समृद्ध र समुन्नत भानु राम्रो" भन्ने नारालाई आत्मसात गर्दै आगामी आर्थिक वर्ष २०७८/७९ को बजेट तर्जुमा गर्दा मैले 'समृद्ध भानु सुखि भानु' को दिर्घकालिन सोचलाई साकार पार्न नेपालको संविधान, प्रचलित ऐन, कानूनहरू, बजेट तर्जुमा दिग्दर्शनमा उल्लेखित प्राथमिकता, संघिय सरकार र प्रदेश सरकारले अवलम्बन गरेका आवधिक योजनाहरू, स्थानिय सरकार सञ्चालन ऐन, दिगो विकासका लक्ष्यहरू, विभिन्न समितिबाट दिएका सुझावहरू, राजनैतिक दलका सुझाव, नागरिक समाज, बुद्धिजिवी वर्ग, निजी क्षेत्र लगायतबाट प्राप्त महत्वपूर्ण सुझावहरू, आवश्यकता र प्राथमिकताको आधारमा समेट्ने प्रयास गरेको छु ।

सभाध्यक्षज्यू,

अब म गत आर्थिक वर्ष र चालु आर्थिक वर्षको बजेट कार्यान्वायनको अवस्था विश्लेषण गर्ने अनुमति चाहन्छु :

- आर्थिक वर्ष ०७६/७७ मा प्रस्तावित कुल आय रु ८९,६०,८१,५५८ (रु उनाननब्बे करोड साठी लाख एकासी हजार पाँच सय अन्ठाउन) भएकोमा उक्त आर्थिक वर्षमा कुल रु ७३,०१,५४,४५६ (तिरहत्तर करोड एक लाख चउन्न हजार चार सय छपन्न) आय भएको देखिन्छ ।

- व्यय तर्फ वार्षिक बजेट कुल रु ८९,९२,८१,५५८ (रु उनाननब्बे करोड बयाननब्बे लाख एकासी हजार पाँच सय अन्ठाउन्न) भएकोमा उक्त आर्थिक वर्षमा रु ५३,०४,३६,५७५ (रु त्रिपन्न करोड चार लाख छत्तीस हजार पाँच सय पचत्तर) अर्थात वार्षिक अनुमानित बजेटको अन्ठाउन्न दशमलब अन्ठानब्बे प्रतिशत व्यय भएको देखिन्छ ।
- चालु आर्थिक वर्षमा कोभिड १९ को महामारीका कारणले बजेट परिचालनमा असर परेको देखिन्छ ।
- चालु आर्थिक वर्षको हालसम्मको प्रगति विश्लेषण गर्दा, प्रस्तावित आय रु ८६,४८,७२,८९० (रु छयासी करोड अड्चालिस लाख बहत्तर हजार आठ सय नब्बे) भएकोमा हालसम्म रु ८२,६४,३२,७४२ (रु बयासी करोड चौसठ्ठी लाख बत्तीस हजार सात सय बयालिस) आय भएको देखिन्छ ।
- व्यय तर्फ वार्षिक बजेट कुल रु ८६,४८,७२,८९० (रु छयासी करोड अड्चालिस लाख बहत्तर हजार आठ सय नब्बे) भएकोमा हालसम्म रु ५३,४२,९८,६१२ (रु त्रिपन्न करोड बयालिस लाख अन्ठाननब्बे हजार छ सय बाई) अर्थात वार्षिक अनुमानित बजेटको एकसठ्ठी दशमलब सतहत्तर प्रतिशत व्यय भएको देखिन्छ ।

सभाध्यक्षज्यू,

अब म नगरपालिकाको आगामि आर्थिक वर्ष २०७८/७९ को बजेटका उद्देश्य र प्राथमिकताहरु पेश गर्दछु :

उद्देश्य :

- कोभिड-१९ को रोकथाम तथा नियन्त्रणका लागि प्रभावकारी भूमिका निर्वाह गर्ने ।
- उपलब्ध स्रोत साधनको उच्चतम प्रयोग गरी गरिवि निवारण र रोजगारी सृजनामा जोड दिदै आर्थिक समृद्धि हाँसिल गर्ने ।
- नगरको विकासको लागि दीर्घकालीन नीति निर्धारण गरी विकासको कार्यलाई अगाडी बढाउने ।
- स्वास्थ्य, शिक्षा, कृषि र रोजगारी जस्ता क्षेत्रमा केन्द्रित भई समग्र नगरको विकास गर्ने ।

प्राथमिकता :

- कोभिड-१९ को रोकथाम तथा नियन्त्रण ।
- कृषि उत्पादन तथा उत्पादकत्व वृद्धि साथै बजार व्यवस्थापन ।
- कृषि उपजको विविधिकरण , मूल्य शृंखला र व्यवसायिकिकरणमा जोड ।

- भानु नगर भित्रका विद्यालय उमेर समूहका सबै बालबालिकालाई शिक्षामा पहुँचको सुनिश्चितता गर्न सबै विद्यालयहरूमा बालमैत्री वातावरणको निर्माण ।
- भानुको ऐतिहासिक, साँस्कृतिक, भाषिक, धार्मिक एवं पर्यटकीय पहिचान दिलाउने गरी स्थानीय पाठ्यक्रमको निर्माण ।
- युवाहरूलाई सीप, पुँजी र प्रविधि हस्तान्तरण गरी युवा स्वरोजगार कार्यक्रम सञ्चालन ।
- हरेक क्षेत्रमा सूचना प्रविधिको उच्चतम प्रयोगमा जोड दिने ।
- खानेपानी, सिंचाई, सडक पुर्वाधार, सामुदायिक भवन निर्माण गर्दा श्रममुलक काममा प्राथमिकता दिने ।

सभाध्यक्षज्यू तथा सभासदज्यूहरू,

माथि प्रस्तुत गरीएका बजेटका उद्देश्य र प्राथमिकताहरू तथा मुख्य विनियोजनका क्षेत्रहरूमा प्रस्तावित कार्यक्रमहरूलाई बजेटको व्यवस्था गर्दै आगामी आर्थिक वर्षका लागि कुल रु ७६,४५,०७,००० (छहत्तर करोड पैतालिस लाख सात हजार) को आय व्ययको विवरण पेश गरेको छु ।

जसमध्ये समानिकरण अनुदान रु चौध करोड त्रियासी लाख , ससर्त अनुदान चालु रु छत्तिस करोड उनन्तिस लाख, ससर्त अनुदान पुजिगत तर्फ रु एक करोड सात लाख, संधिय राजश्व वाँडफाँड रु दश करोड अडितस लाख अठार हजार, प्रदेश राजश्व वाँडफाँड रु एक करोड एक लाख उनानअसी हजार, प्रदेश शसर्त रु पचास लाख, प्रदेश समपुरक पचास लाख, प्रदेश समानिकरण रु एक करोड अठहत्तर लाख दश हजार, विशेष अनुदान दुइ करोड आठ लाख, आन्तरिक श्रोत रु दुइ करोड, र गत आ व नगद मौज्दात रु छ करोड जम्मा छहत्तर करोड पैतालिस लाख सात हजार हुने अनुमान गरि सोहि बराबरका कार्यक्रमहरू तयार पारिएको छ ।

व्यय तर्फ क्रमागत योजनाहरूको दयित्व रु आठ करोड पचास लाख, चालु खर्च तर्फ पन्ध्र करोड त्रिपन्न लाख, विपद व्यवस्थापनमा दुइ करोड पचास लाख, वडागत योजनाका लागि पाँच करोड बिस लाख र नगरस्तरीय विकास योजना तथा कार्यक्रम तर्फ चार करोड अठ्ठाइस लाख सात हजार विनियोजनका लागि प्रस्ताव गरिएको छ ।

राजश्व तथा कर सम्बन्धी प्रस्ताव आर्थिक विधेयक, २०७८ र विनियोजन विधेयक, २०७८ यसै साथ प्रस्तुत गरेको छु । सम्बन्धित प्रस्तावहरू सम्वत् २०७८ साल श्रावण १ गतेबाट लागु हुने व्यवस्था मिलाईएको छ ।

अन्त्यमा,

कोरोना महामारीको यस असहज परिस्थितिमा जनप्रतिनिधी लगायत समाजका जिम्मेवार व्यक्तित्वहरुले आआफ्नो स्थानबाट जनतालाई स्वास्थ्य प्रति सचेत गराउदै र सामाजिक सद्भाव र एकतालाई अक्षुण्ण राख्न सहयोग गर्नुहुन अनुरोध गर्दछु । साथै बार्षिक नीति तथा कार्यक्रम र बजेट तर्जुमा गर्न तथा स्विकृत नीति तथा कार्यक्रम कार्यान्वयन गर्न आजको मिति सम्म सहयोग पुर्याउनुहुने सहकर्मी, जनप्रतिनिधिहरु, राजनैतिक दल, दलका नेता, कार्यकर्ताहरु, विषयगत समिति, योजना तर्जुमा समिति, राजस्व परामर्श समिति, टोल विकास संस्था, उद्योग वाणिज्य संघ, जेष्ठ नागरिक मञ्च, बाल सञ्जाल लगायत नगरमा क्रियाशिल व्यवसायिक तथा सामाजिक संघ संस्थाहरु, संचारकर्मी मित्रहरु, नगरपालिकामा विभिन्न शाखामा कार्यरत सम्पूर्ण कर्मचारी मित्रहरु र सम्पूर्ण नगरवासीहरुलाई हार्दिक धन्यवाद ज्ञापन गर्दछु ।

क्षेत्रगत नीतिहरू

क) आर्थिक विकास

• कृषि: "उत्पादनमा वृद्धि, भानुको समृद्धि"

१. निर्वाहमुखी कृषि प्रणालीलाई रुपान्तरण गरी व्यवसायिक र उत्पादकत्व वृद्धि मार्फत दिगो र सम्मानजनक कृषि पेशालाई रोजगारी र आम्दानीको उपयुक्त क्षेत्रको रुपमा विकास गरिनेछ।
२. साना व्यवसायिक कृषि उत्पादन केन्द्र (पकेट) विकास कार्यक्रम निरन्तरता दिई तथा थप तरकारी पकेट केन्द्रहरूको पहिचान गरि उत्पादनमा प्रोत्साहन गरिनेछ।
३. कृषकहरूको उत्पादनलाई प्रोत्साहन गर्न तथा उपभोक्ताहरूलाई गुणस्तरीय कृषि उपज उपलब्ध गराउन कृषि बजार संचालनको प्रबन्ध मिलाईनेछ।
४. कृषि उत्पादन तथा उत्पादकत्व वृद्धिका लागि आवश्यक पर्ने कृषि उत्पादनका सामग्री तथा सेवामा कृषकहरूको पहुँच बढाई सक्षम बनाउन पहल गरिनेछ।
५. खाद्य तथा पोषण सुरक्षाको प्रमुख आधारको रुपमा रहेका निकै कम खेति गर्ने रैथाने जातका बाली हरु जस्तै कोदो, फापर, चिनो, कागुनो, लट्टे आदि स्थानीय बालीहरूको प्रबर्द्धन गर्नका लागि जोड दिइनेछ।
६. नवीनतम प्रविधिको उचित प्रयोग गरि प्रि-सिजन तथा प्रोटेक्टेड प्रविधिबाट तरकारी तथा फलफुल प्रबर्द्धन कार्यक्रम संचान गरिनेछ।
७. कृषक पहिचान तथा तथ्याङ्क तयार गरि कृषक वर्गीकरणमा जोड दिई उत्कृष्ट कृषक पहिचान र सम्मानमा जोड दिइनेछ।
८. कृषि उपजको विविधिकरण, मूल्य शृंखला र व्यवसायिकिकरणमा जोड दिइनेछ।
९. गरिब, दलित, अपाङ्ग, महिला कृषकलाई प्राथमिकता दिई अनुदानलाई नतिजामुखी बनाईनेछ।
१०. गत वर्ष संचालित एक वडा एक नर्सरी कार्यक्रमलाई थप प्रोत्साहन गरी सुलभ दर रेटमा गुणस्तरीय बेर्ना उपलब्धतामा किसानको पहुँच पुर्याईनेछ।
११. रासायनिक मल तथा विषादीको प्रयोग न्यूनीकरण गरि प्रांगारिक खेति तर्फ उन्मुख गराउन जोड दिइनेछ।
१२. कृषि उत्पादनको लागत घटाउन कृषि यन्त्रीकरणमा सहयोग गरिनेछ साथै पुराना उपकरण मर्मतको लागि कृषि यन्त्र मर्मत केन्द्र स्थापना गरिनेछ।

• उद्योग

१. भानु नगरपालिका स्थित वडा नं ३ दोरदोरटारमा उद्योग ग्राम स्थापनाको कार्यलाई निरन्तरता दिदै निर्माण कार्य प्रारम्भ गरिनेछ।

२. साना तथा घरेलु उद्यम विकासका लागि उद्यमशिल तालिमको व्यवस्था गरिनेछ।
 ३. घरेलु प्रविधिको प्रयोग गरि काष्ठ कला, मुर्ति कला, बाँसका सामाग्री बनाउने, बुटिक तथा सिलाई कटाई लगायतमा तालिम तथा अभिमुखिकरण कार्यक्रम सञ्चालन गरिनेछ।
 ४. स्थानिय कच्चा पदार्थको प्रयोग गरी अचार र सुकुटी उत्पादनका लागि आवश्यक व्यवस्था गरिनेछ।
 ५. मुख्य श्रीङ्खला मार्फत बढि भन्दा बढि आम्दानी र कच्चा पदार्थको उपयोगबाट खेर गईरहेको श्रमको दक्षतापूर्ण उपयोगमा जोड दिईनेछ।
- **जलश्रोत तथा सिंचाई**
 १. सिंचाईका लागि कुलो र बाँध निर्माणलाई प्राथमिकता दिईनेछ। आवश्यक ठाउँमा पाईप विस्तार गरिनेछ।
 २. जलश्रोत नभएका स्थानमा आकाशे पानी संकलनका लागि भौतिक पुर्वाधारमा अनुदानको व्यवस्था गरी थोपा सिंचाईको व्यवस्था मिलाईनेछ।
 ३. जलश्रोतको संरक्षण र दिगो प्रयोगका लागि श्रोत पहिचान संरक्षण वृक्षारोपण लगायतका कार्य गरिनेछ।
 - **पर्यटन**
 १. पालिका भित्र रहेका सम्भावित पर्यटकिय गन्तव्यहरुको पहिचान गरी तथ्य र तथ्याङ्क संकलन गरि नगरपालिकाको श्रव्य दृष्य सामाग्री निर्माण गरिनेछ।
 २. मिल्नुड पर्यटन क्षेत्र विकास र थानिको थान मन्दिर विकासका लागि थप पहल गरिने छ।
 ३. साहासिक, धार्मिक, एगो टुरीजम र साहित्य टुरिजमको समेत सम्भावना भएकाले सो का लागि पनि कार्यक्रम ल्याईनेछ।
 ४. "सभ्य समाजको गाँउ - भानु नगरको होमस्टे जाँउ" भन्ने नारालाई सार्थक तुल्याईनेछ।
 - **पशुपन्छी विकास**
 १. पशुपालक किसानका लागि उन्नत पशु विउको व्यवस्था गरिनेछ। रोग पहिचान, खोप कार्यक्रमलाई निरन्तरता दिईनेछ।
 २. पशुनस्ल सुधार, पशु विमामा अनुदान कार्यक्रम दुग्ध उत्पादकका लागि प्राविधिक सहयोगको व्यवस्था गरिनेछ।
 ३. पशु उत्पादनलाई थप प्रोत्साहन गर्न विमामा संलग्न भैसिका पाडापाडी संरक्षणका लागि पैलेटी भैसी सुत्केरी भत्तालाई निरन्तरता दिइनेछ।
 - **वन तथा भूमि व्यवस्था**
 १. भूमिहीन सुकुम्बासी, भूमिहीन दलित र अव्यवस्थित बसोबासीहरुको विवरण अध्यावधिक गरी आवश्यक प्रकृया अगाडि बढाइनेछ।

२. वनलाई जिविकोपार्जन सँग जोड्दै समुदायसँग समन्वय गरि वैज्ञानिक वन व्यवस्थापनमा जोड दिईनेछ ।
३. अवैध रुपमा हुने चोरी शिकारी नियन्त्रणका लागि उपयुक्त कानुनी विकल्प तथा संरक्षणमुखि कार्यक्रम सञ्चालनका लागि सम्बन्धित निकाय सरोकारवाला समुदाय सँग सहकार्य र समन्वय गरिनेछ ।

- **वाणिज्य ,वित्तिय र सहकारी क्षेत्र**

१. सहकारी संस्थाको नियमन र निरीक्षणलाई प्रथमिकता दिईनेछ ।
२. सहकारीलाई उद्यमशिल क्षेत्रमा लगानि गर्न प्रोत्साहनमुलक काममा लगाईनेछ ।
३. नगरपालिका क्षेत्र भित्र वित्तिय संस्थाहरुको पहुँच विस्तारका लागि जोड दिईनेछ ।

ख) सामाजिक विकास

- **शिक्षा**

१. भानु नगरपालिकको पञ्चवर्षीय नगर शिक्षा योजना निर्माण गरी शैक्षिक कार्यक्रमलाई व्यवस्थित, प्रणालीगत र योजनवद्ध रुपमा अघि बढाइनेछ ।
२. विद्यालय तहको आधारको रुपमा रहेको बाल विकास केन्द्रलाई स्रोतपूर्ण बालमैत्री र आकर्षक बनाई बालबालिकाको आकर्षण वृद्धि गरिनेछ ।
३. भानु नगर भित्रका विद्यालय उमेर समूहका सबै बालबालिकालाई शिक्षामा पहुँचको सुनिश्चितता गर्न सबै विद्यालयहरुमा बालमैत्री वातावरणको निर्माण गरिनेछ ।
४. भानु नगर भित्र रहेका शिक्षक दरबन्दीको यथोचित वितरण र व्यवस्थापन गर्नका लागि दरबन्दी मिलान तथा व्यवस्थापनलाई प्रभावकारी रुपमा कार्यान्वयन गरिनेछ ।
५. भानुको ऐतिहासिक, साँस्कृतिक, भाषिक, धार्मिक एवं पर्यटकीय पहिचान दिलाउने गरी स्थानीय पाठ्यक्रमको निर्माण गरी कार्यान्वयन गरिनेछ ।
६. सबै विद्यालयहरुलाई आधुनिक सूचना प्रविधिको प्रयोगका लागि सक्षम बनाइनेछ र यसका लागि सबै विद्यालयहरुमा इन्टरनेट तथा आवश्यक उपकरणको व्यवस्था गरिनेछ ।
७. भानु ४ ठाँटीकोचौरमा रहेको "ठाँटीकोचौर-कालिका बाल उद्यान"लाई पालिकाको नमुना बाल उद्यानको रुपमा विकास गरिनेछ ।
८. विद्यालयको भौतिक पुर्वाधार निर्माणमा निरन्तरता दिदै विद्यालयमा अनुकूल शैक्षिक वातावरण निर्माण गरिनेछ ।
९. प्रत्येक विद्यालयको पञ्चवर्षीय विद्यालय सुधार योजना निर्माणका लागि सरोकारवालाको क्षमता विकास गरी विद्यालयको कुशल व्यवस्थापन तथा शैक्षिक सुशासन कायम गरिनेछ ।

१०. आधारभूत तहका कक्षाहरुमा निरन्तर विद्यार्थी मूल्याङ्कन पद्धति अनुसार विद्यार्थीको मूल्याङ्कन गर्नका लागि कक्षा शिक्षकहरुको क्षमता विकास गरी मूल्याङ्कन प्रणालीलाई समयसापेक्ष र प्रभावकारी बनाइनेछ ।
११. शिक्षक र विद्यार्थीहरुमा शैक्षिक सामग्री निर्माण गर्ने सीपको विकास गरी सिर्जनात्मक कामका लागि प्रोत्साहन गर्ने प्रणालीको विकास गरिनेछ ।
१२. नगरपालिका भित्रका सबै शिक्षकहरुको वैयक्तिक विवरण तथा विद्यालयसम्बन्धी अन्य अभिलेखलाई अद्यावधिक गरी संस्थागत अभिलेखलाई व्यवस्थित बनाइनेछ ।
१३. आधारभूत तह देखि माध्यमिक तह सम्मका बालबालिकाहरु बीच विभिन्न अतिरिक्त क्रियाकलापहरुमा स्वस्थ प्रतिस्पर्धा गराई बालबालिकामा अन्तरनिहित प्रतिभा प्रस्फुटन गरी प्रोत्साहन गर्ने परिपाटीको विकास गरिनेछ ।
१४. आधारभूत तथा माध्यमिक तहका विषयगत शिक्षकहरुको ज्ञान, सीप र अनुभव आदानप्रदान गरी शिक्षकको पेशागत क्षमता विकासका लागि अनुकूल वातावरणको निर्माण गरिनेछ ।
१५. विद्यालयका प्रधानाध्यापक तथा लेखा शिक्षकहरुलाई आधुनिक लेखा व्यवस्थापन सम्बन्धी क्षमता विकासको तालिम दिई आर्थिक पारदर्शिता र शैक्षिक सुशासन कायम गर्ने प्रयास गरिनेछ ।
१६. कक्षा ८, १० र १२ को अन्तिम परीक्षामा विषयगत उत्कृष्ट औसत सिकाइ उपलब्धि हासिल गराउने विषयगत शिक्षक तथा मेधावी विद्यार्थीहरुलाई पुरस्कृत गरी सिर्जनात्मक कामका लागि थप प्रेरणा र हौसला प्रदान गरिनेछ ।
१७. विद्यालय अनुगमन प्रणालीको विकास गरी सुधारका लागि पृष्ठपोषण दिनुका साथै शिक्षकको पेशागत विकासका लागि आवश्यक सहजीकरण गरिनेछ ।
१८. विद्यालयस्तरीय एकीकृत शैक्षिक व्यवस्थापन सूचना प्रणाली (IEMIS) सम्बन्धी तथ्याङ्कलाई अद्यावधिक र चुस्त बनाउन सरोकारवालाहरुको क्षमता विकास गरिनेछ ।
१९. कोभिड १९ को संक्रमणका कारण नियमित रुपमा विद्यालय सञ्चालन हुन नसकेको अवस्थामा अनलाईन लगायतका सम्भव भए सम्मका बैकल्पिक शिक्षण सिकाइ पद्धतिको अवलम्बन गरी शिक्षण सिकाइमा आधुनिक सूचना प्रविधिको प्रयोगलाई बढावा दिइनेछ ।
२०. विद्यालय बाहिर रहेका विद्यालय उमेर समूहका बालबालिकाको पहिचान गरि विद्यालयमा भर्ना टिकाउ र शैक्षिक गुणस्तर कायम गराउन आधारभूत तहमा बाल विकास केन्द्रदेखि कक्षा ५ सम्मका बालबालिकाहरुका लावि दिवा खाजा कार्यक्रम प्रभावकारी रुपमा सञ्चालन गरिनेछ ।

२१. नगरस्तरीय आधारभूत तह उत्तीर्ण परीक्षा कक्षा ८ लगायतका विद्यालय स्तरीय परिक्षाहरूलाई अनुशासित र मर्यादित रूपमा सञ्चालन गरिनेछ ।

२२. बाल अधिकारको सुनिश्चितता कायम गरी बालमैत्री स्थानीय शासन (CFLG) कार्यक्रमलाई सबै वडाहरूमा प्रभावकारी रूपमा कार्यान्वयन गरिनेछ ।

● स्वास्थ्य

१. कोभिड १९ जोखिम न्युनिकरणका लागि कोरोना जोखिम व्यवस्थापन कोषको व्यवस्था गरि मापदण्डका आधारमा खर्च गर्ने व्यवस्था मिलाइनेछ ।

२. १५ शैयाको पुरनडिही अस्पतालको सेवालाई प्रभावकारी बनाइनेछ ।

३. नगरपालिका भित्रका दुबै अस्पतालहरूको विस्तृत अध्ययन प्रतिवेदन अनुसार भौतिक पूर्वाधार निर्माण, स्वास्थ्य उपकरण र जनशक्ति व्यवस्थापनको कार्य प्रारम्भ गरिनेछ ।

४. महिलाहरूमा हुने पाठेघर मुखको क्यान्सर र स्तन क्यान्सरको चेकजाँचका लागि घुम्ति सेवा सञ्चालन गरिने छ ।

५. कोभिड १९ का लागि स्थानिय तहमा खटिने जनशक्तिलाई स्वास्थ्य सुरक्षा सामाग्री र प्रोत्साहनका लागि बजेट व्यवस्था गरिनेछ ।

६. औषधिहरूको मौज्जात व्यवस्थापन स्वास्थ्यकर्मिको जानकारी र विरामिहरूको अभिलेख प्रणालिलाई थप व्यवस्थित गर्न अनलाईन प्रविधिलाई प्रयोगमा ल्याइनेछ ।

७. कोभिड १९ लगायत कारणबाट सृजित मानसिक समस्या र मानसिक स्वास्थ्यका लागि मनोसामाजिक परामर्श, योगा शिक्षा कार्यक्रमलाई निरन्तरता दिइनेछ ।

८. स्थानिय जडिबुटि पहिचान प्रशोधनका लागि एक जडिबुटि प्रशोधन केन्द्र सम्भाव्यता अध्ययन गरिनेछ । जडिबुटिको कच्चा पदार्थ उत्पादन मार्फत जिविकोपार्जन सृजनाका लागि प्राविधिक पहुँच बढाइनेछ ।

९. प्रकोपको रूपमा फैलिन सक्ने रोग निवारणका लागि गठन भएको र्यापिड रेस्पान्स टिमलाई थप प्रभावकारी रूपमा परिचालन गरिनेछ ।

● खानेपानी तथा सरसफाई

१. स्वच्छ र शुद्ध खानेपानीमा नगरवासीको सरल र सहज पहुँच विस्तारमा जोड दिइनेछ ।

२. "गुणस्तरीय र सुरक्षित पानी हाम्रो जिन्दगानी" भन्ने नारालाई सार्थक बनाउन जनसहभागितामा आधारित परियोजना निर्माण गरिनेछ ।

३. प्लास्टिक जन्य सामाग्रीको प्रयोग न्युनिकरणका लागि सपिङ ब्याग उत्पादन र वितरणमा समन्वय र आवश्यक सहयोग गरिने छ ।

४. नगरपालिका भित्रका मुख्य मुख्य क्षेत्रहरूमा सार्वजनिक शौचालय निर्माण गरिनेछ ।

५. कुहिने फोहोरमैलाबाट प्रांगारिक मल बनाउन जनचेतना र तालिमको व्यवस्था गरिनेछ ।

६. श्रोत व्यवस्थापन केन्द्रको भौतिक पूर्वाधार निर्माण गरि सञ्चालनमा ल्याइनेछ ।
फोहरमैला बाट बायोग्यास उत्पादन र वितरणका लागि सम्भाव्यता अध्ययन र प्रयोग सम्बन्धमा छिमेकि स्थानिय तहहरु सँग समेत समन्वय गरिनेछ ।
७. सहरोन्मुख स्थान पहिचान गरि फोहरमैला संकलनका लागि निजि संस्थालाई जिम्मेवारी तोकी गुणस्तरीय सेवाका लागि कार्यसम्पादन करार गरिनेछ ।

• भाषा तथा संस्कृति

१. धर्म संस्कृति र संस्कारलाई प्रवर्धन गर्दै परम्परागत चौतारो, मठ मन्दिर, देवालय, गुठी, घाट लगायतका स्थान पहिचान गरी वस्तुस्थिति, अवस्थिति आदिका बारेमा तथ्यांक संकलन गरिनेछ ।
२. भानु स्मृति पार्क, ने मुनि पार्क, सहिद पार्क र कुसुन्डे पार्कलाई आकर्षणको केन्द्रका रुपमा विकास गर्न गुरु योजना अनुरूप भौतिक पूर्वाधार निर्माणको कामलाई निरन्तरता दिइनेछ ।
३. सरल सम्मानजनक र सामाजिक खर्च मितव्ययितामा जोड दिदै जनजाति कार्यक्रम सञ्चालन गरिनेछ ।

• युवा तथा खेलकुद

१. सबै विद्यालयमा न्युनतम आधारभूत खेलमैदानको व्यवस्थापन गर्दै आधारभूत र माध्यमिक तहका शिक्षकलाई खेलकुद सम्बन्धी तालिम दिई विभिन्न विधाका खेल सञ्चालन गर्न सक्षम बनाइनेछ ।
२. आधारभूत र माध्यमिक विद्यालयहरुमा खेलको अनुकूल वातावरण निर्माण गर्न आवश्यक खेल सामग्रीको व्यवस्थापन गरिनेछ ।
३. राष्ट्रपति रनिङ्ग शिल्ड प्रतियोगिता सबै प्रकारका खेल विधा समेटेर सहभागितामूलक रुपमा व्यवस्थित ढंगले सञ्चालन गरिनेछ र उत्कृष्ट खेलाडीलाई पुरस्कृत गरी प्रोत्साहित गरिनेछ ।
४. नगर भित्रका युवाक्लबहरु लगायत अन्य युवाहरुलाई खेल प्रति आकर्षण गर्दै शारीरिक तन्दुरुस्ति र मानसिक स्फूर्तिका लागि मेयरकप लगायत विभिन्न खेलकुद कार्यक्रम सञ्चालन गरिनेछ ।
५. १६-२४ वर्ष उमेर समूहका युवाहरु बीच प्रतिस्पर्धात्मक रुपमा युवा प्रतिभा पहिचान तथा प्रोत्साहन कार्यक्रम सञ्चालन गरिनेछ ।
६. युवाहरुमा व्यवसायिक सीप विकास गराई उच्चम व्यवसाय पहिचान, सञ्चालन, विस्तार र प्रवर्द्धन गर्न सक्षम बनाउने उद्देश्यले व्यवसायिक योजना (Business Plan) बनाउन सक्षम जनशक्ति तयार गर्ने अभियान सञ्चालन गरिनेछ ।

७. विद्यालय तहदेखि नै युवाहरूलाई श्रम प्रति सम्मान गर्ने बानीको विकास गर्न र उद्यमशील र आत्मनिर्भरताको अभियानलाई अघि बढाउन विद्यालय स्तरमा उद्यमशिलता कार्यक्रमको शुरुवात गरिनेछ ।
 ८. १६- २४ उमेर समूहका युवाहरूलाई वडाक्लबमा आवद्ध गरी विपद व्यवस्थापन लगायत स्वयमसेवकीय काम र सामाजिक अभियानमा सहभागी गराउने साथै नमूना युवा संसदको अभ्यासबाट युवाको नेतृत्व क्षमता विकास गराइनेछ ।
 ९. युवाहरूलाई सीप पुँजी र प्रविधि हस्तान्तरण गरी युवा स्वरोजगार कार्यक्रम सञ्चालन गरिनेछ ।
 १०. सीप सिकेर रोजगारीमा जान चाहने २०-३५ वर्ष उमेर समूहको युवा वर्गलाई पछि फिर्ता गर्ने गरि युवा रोजगार कोषको व्यवस्था गरी कार्यान्वयनमा ल्याइनेछ ।
- **लैंगिक समानता तथा सामाजिक समावेशिकरण**
 १. लैङ्गिक हिंसामा परेकालाई सामाजिक संरक्षण दिइनेछ । हिंसाबाट प्रताणित विपन्न वर्गका व्यक्तिलाई जिविकोपार्जन र सामाजिक संरक्षणको व्यवस्था गरिनेछ ।
 २. विद्यालय स्वास्थ्य संस्था सुरक्षा निकायको समन्वयमा बालबालिका र तिनिहरूका अविभावकलाई चेतनामुलक शिक्षा प्रदान गरिनेछ ।
 ३. लैंगिक हिंसा, महिला हिंसा, घरेलु हिंसा विरुद्ध विभिन्न सचेतनामुलक कार्यक्रमहरू संचालन गरिनेछ ।
 ४. महिला दिवस लैंगिक हिंसा विरुद्धको दिवसलाई विशेष कार्यक्रमको रुपमा मनाउन आर्थिक सहयोगको ब्यावस्था गरिनेछ ।
 ५. वडाहरूमा स्थापना भएका सामाजिक मेलमिलाप केन्द्र मार्फत थप कानुनी साक्षरता र सचेतनाका कार्यक्रम सञ्चालन गरिनेछ ।
 ६. दलित वर्गको उत्थानका लागि समानता र समावेशितालाई प्रवर्द्धन गर्दै निर्णय प्रक्रियामा समान पहुच र संस्थागत विकासमा जोड दिइनेछ ।
 ७. लक्षित वर्गका कार्यक्रमहरू संचालनमा विशेष जोड दिइनेछ ।
 - **सामाजिक सुरक्षा तथा संरक्षण**
 १. ८४ वर्ष माथिका जेष्ठ नागरिकलाई घरमै गई स्वास्थ्य जाँच र कोसेलीको कार्यक्रमलाई निरन्तरता दिइनेछ ।
 २. मुटु रोगि, मृगौला फेल, क्यान्सर लगायत दिर्घ रोगिहरूका लागि आर्थिक सहायतालाई निरन्तरता दिइनेछ ।
 ३. सामाजिक सुरक्षा भत्तालाई सरल र सहज रुपमा उपलब्ध गराउन बैंकहरूसँग समन्वय गरिनेछ ।

४. अपाङ्गता भएका व्यक्तिहरूलाई उनीहरूको रुचि र चाहना अनुसारको सीप र क्षमाता विकास गरि प्रविधि उपलब्ध गराईनेछ ।

ग) पुर्वाधार विकास

• यातायात पुर्वाधार

१. हाम्रो सडक हाम्रो सहभागिता स्तरिय सडक हाम्रो प्रतिवद्धता अनुरूप नगर क्षेत्र भित्रका जनसहभागितामा जोड दिदै कच्ची सडकलाई कल्भर्ट, ह्युम पाईप सहित ग्राभेल र कालोपत्रेमा स्तरोन्नती गरिनेछ ।
२. नगरस्तरिय गौरवका योजनाहरू पहिचान गरि बहुबर्षिय प्रणालिमार्फत निर्माण कार्यलाई निरन्तरता दिईनेछ ।
३. नगरले पहिचान गरेका अति आवश्यक योजनाहरूलाई प्राथमिकताको आधारमा सञ्चालन गरिनेछ ।
४. यस नगरपालिका अन्तर्गत सडक पुर्वाधार निर्माणका लागि सडक बर्गिकरण अन्तर्गत धुले सडक, ग्राभेल सडक र कालोपत्रे सडक गरिनेछ । सडक बर्गिकरणका आधारमा स्तरोन्नतिमा जोड दिईनेछ ।
५. सडक निर्माण गर्दा अनिवार्य कम्तिमा ६०% श्रममुलक काम र बढिमा चालिस प्रतिशत डोजरको प्रयोग गरि श्रममुलक कार्यलाई प्राथमिकता दिईनेछ ।
६. पुर्वाधार विकास कार्यक्रममा अधिक मानविय श्रमलाई समावेश गराई रोजगारी श्रृजना गरिनेछ ।

• सञ्चार तथा सूचना प्रविधि

१. नगरपालिकाको छुट्टै ईन्टरनेट व्यवस्था गरि नगरपालिका भित्र सर्वसुलभ सञ्चार प्रणालिको व्यवस्था गरिनेछ ।
२. नगरपालिकाबाट सम्पादन हुने कामहरूमा सूचना प्रविधिको प्रयोग गरी थप सरल र व्यवस्थित बनाइनेछ ।
३. सूचना तथा समाचारहरू प्रवाह गर्नका लागि नगरपालिका क्षेत्र भित्र डिजिटल डिस्प्ले बोर्डको व्यवस्था गरिनेछ ।
४. हाल सम्म संचालनमा रहेका सफ्टवेयरहरूलाई स्तर वृद्धि गरी थप व्यवस्थित गरीनेछ ।
५. पालिकाको तथ्याङ्क एकिकृत र प्रविधि मैत्री बनाउन डिजिटल प्रोफाइल तयारको कामलाई निरन्तरता दिई कार्यान्वयनमा ल्याईनेछ ।
६. डिजिटल नागरिक बडापत्र संचालन गरिनेछ ।

• सम्पदा पुर्वाधार

१. मैबलकोट, नाबरुंग कालिका, गढिमाई, मिल्नुङकोट, थानिकोथान, भानु जन्मस्थल लगायतका अन्य प्राचिन तथा धार्मिक सम्पदाको संरक्षण सम्बर्धन र प्रचार प्रसारमा जोड दिईनेछ।

घ) सुशासन तथा अन्तरसम्बन्धित क्षेत्र

● अनुगमन तथा मुल्याङ्कन

१. वडा र नगरस्तरीय अनुगमन समिति मार्फत तीन चरणको अनुगमन प्रणालिलाई तयार गरि लागु गरिनेछ। पाँचलाख वा सो भन्दा बढिको अनुगमन पालिका स्तरको अनुगमन समितिबाट र पाँचलाख भन्दा कम बजेट भएको योजनाको हकमा सम्बन्धित वडास्तरीय अनुगमन समितिबाट हुनेछ।
२. अनुगमन प्रणालिलाई प्रभावकारी बनाउन निर्माण हुनुपर्व निर्माणस्थलको निरीक्षण निर्माणाधिन अवस्था र निर्माण पश्चातको अनुगमन गर्ने व्यवस्था मिलाइनेछ।
३. लेखा समितिलाई प्रभावकारी बनाउन योजना अनुगमन कार्यतालिका बनाई नमुना योजना अनुगमन र पृष्ठपोषणको व्यवस्था मिलाईनेछ।

● विपद् व्यवस्थापन

१. बाढी, पहिरो, भुक्षय, भुकम्प र अन्य माहामारिको उपयुक्त व्यवस्थापन मार्फत आर्थिक, सामाजिक र वातावरणीय प्रभाव र जनधनको क्षति कम गर्न एकिकृत विपद् व्यवस्थापन नीति तयार गरी कार्यान्वयनमा ल्याईनेछ।
२. GPS मार्फत विपद् हुनसक्ने क्षेत्र निर्धारण गर्न आवश्यक व्यवस्था गरिनेछ।
३. कोभिड १९ लगायतका विपद्का कारण जोखिममा परेका परिवार पहिचान गरि न्यूनतम आयमुलक जिविकोपार्जनका लागि प्रधानमन्त्रि रोजगार कार्यक्रममा आवद्ध गरिनेछ।
४. जोखिम संवेदनशिल भू-उपयोग विधि अवलम्बन गर्दै जोखिमको आधारमा जमिनको वर्गिकरण र उपयोग गर्न अभिप्रेरित गरिनेछ।

● श्रम तथा रोजगारी

१. विपन्न श्रमिकलाई रोजगारी उपलब्ध गराउन श्रममुलक प्रविधिको प्रयोग हुने आयोजना छनोटमा प्राथमिकता दिईनेछ।
२. कोभिड १९ को संक्रमण जोखिम रहँदा सम्म असक्त, असहाय एवं आर्थिक रूपले विपन्न, गर्भवती महिला, जेष्ठ नागरिक एवं अपाङ्गता भएका ब्यक्तिहरुलाई राहतका कार्यक्रम सञ्चालन गर्न बजेटको व्यवस्था गरिनेछ।
३. नगरपालिकाका विकास निर्माणमा श्रममुलक कामलाई प्रोत्साहन दिईनेछ।

४. सडक निर्माणमा मेशिनको प्रयोग कम र श्रम मुलक काम बढि गराई रोजगारिका अवसर र पहुँच सृजना गरिनेछ।
५. श्रमिकको क्षमता अभिवृद्धिका लागि तालिमको व्यवस्था गरि प्रविधि समेत हस्तान्तरण गर्ने व्यवस्था गरिनेछ।
६. भुमिहिन किसान लाई नगरपालिकाले लिजमा जग्गा लिई त्यस्ता ब्यक्तिलाई प्राथमिकतामा राखि निशुल्क वितरणको व्यवस्था मिलाईनेछ।
७. विज्ञहरुको उपयोग गरी रोजगारीका क्षेत्र पहिचालन र लगानिका लागि आधार तयार गरिनेछ।
८. न्यून आयस्तर भएका जनताको जिवनस्तर उकास्न निःशुल्क उद्यमशिल ऋण र प्राविधिक टेवा प्रदान गरिनेछ।
९. प्रधानमन्त्री रोजगार कार्यक्रमलाई आयमुलक क्षेत्रमा प्रयोग गरिनेछ।
१०. आर्थिक अभाव भएका कुनैपनि महिलाले सिप सिकेर मागमा आधारीत महिला उद्यमशिलता तालिमलाई प्रोत्साहन गरिनेछ।
११. वैदेशिक रोजगारीमा गएका नागरिकहरुको विवरण व्यवस्थापनका लागी वैदेशिक रोजगारी सम्बन्धि प्रोफाइल(माइग्रेसन प्रोफाइल) तयार गरिनेछ।
१२. सुरक्षित आप्रवासन कार्यक्रम अन्तरगत मनोसामाजिक परामर्शदाता मार्फत परामर्श सेवालाई निरन्तरता दिइनेछ।

ड) कार्यालय सञ्चालन तथा प्रशासनिक क्षेत्र

• कर्मचारी प्रशासन

१. यस नगरपालिका र वडा कार्यालयमा जनशक्ति परिचालनमा सन्तुलन कायम गरिनेछ।
२. सेवा प्रवाहलाई प्रभावकारी बनाउन कर्मचारी तालिम, देश दर्शन र अन्य पालिका बिच समन्वयको व्यवस्था मिलाईनेछ।
३. गुनासो व्यवस्थापन पेटिका र गुनासो सुनुवाईलाई प्रभावकारी बनाईनेछ।
४. नागरिक वडापत्र परिमार्जित गरि पालिका र वडा कार्यालयहरुमा वितरण गरिनेछ।
५. काममा आधारीत प्रोत्साहन प्रणालीलाई कार्यन्वयन गर्न आवश्यक कार्यविधि बनाई लागु गरिनेछ।
६. कार्य सम्पादन करारलाई निरन्तरता दिईने छ।
७. भ्रष्टाचार नियन्त्रण र सुशासन प्रवर्दनका लागि नियमित रुपमा नीतिगत सुधार सार्वजनिक सुनुवाई, खर्च सार्वजनिकिकरणलाई निरन्तरता दिईनेछ।

• राजश्व र गैह्रकर राजश्व प्रशासन

१. राजश्व संकलनका लागी नगरपालिका तथा वडा कार्यालयहरुमा प्रयोग भइरहेको अनलाइन सिस्टमलाई थप व्यवस्थित गरी निरन्तरता दिइनेछ ।
२. नियमित राजश्व दाखिला र प्रतिवेदन प्रणालि लागु गरिनेछ ।
३. कर सम्भाव्यता अध्ययन गरि करका थप क्षेत्र पहिचान गरि कार्यन्वयनमा ल्याइनेछ ।
४. राजश्व शाखालाई जनशक्ति र भौतिक पुर्वाधारयुक्त बनाई चुस्त र दुरुस्त कामका लागी वडा र नगरपालिकाका कर्मचारीहरुलाई राजश्व सम्बन्धि तालिमको व्यवस्था गरिनेछ ।
५. नगरपालिका र वडा कार्यालयहरुमा नियमित आन्तरिक लेखा परिक्षण गरि कर चुहावट नियन्त्रणमा जोड दिइनेछ ।
६. कुनैपनि घरभाडामा लिएको ब्यवसायिले भाडा सम्झौता नगरीकन ब्यवसाय सञ्चालन गरेमा तत्कालै घरधनी र ब्यवसायी दुबैलाई कारवाहि गरिनेछ ।
७. पर्यावरण र वातावरणिय सन्तुलन कायम गर्दै वातावरणिय प्रभाव मुल्याङ्कनका आधारमा ठेक्का प्रणाली मार्फत घाटबाट राजश्व संकलन गरिनेछ ।

च) कोभिड-१९ रोकथाम तथा नियन्त्रण :

१. कोभिड-१९ महामारीको संक्रमणलाई समुदाय स्तरमा थप विस्तार हुन नदिन जनचेतना बढाउने,परिक्षणको दायरा बढाउने र नागरिकहरुमा उत्पन्न त्रासलाई न्यूनीकरण गर्न आवश्यक परामर्श उपलब्ध गराइनेछ ।
२. कोभिड-१९ साथै अन्य संक्रामक रोग फैलिन नदिनका लागी उपलब्ध स्रोत,साधनको प्रयोग गरी गुणस्तरीय स्वास्थ्य सेवा प्रदान गर्ने तथा पर्याप्त चिकित्सक तथा स्वास्थ्यकर्मिको व्यवस्था गरिनेछ ।
३. कोभिड-१९ को संक्रमण र जोखिम कम गर्नका लागी सम्पूर्ण उमेर समूहका नागरिकहरुलाई खोपको व्यवस्था गरिदिन सम्बन्धित निकायहरुमा आवश्यक पहल गरिनेछ ।
४. कोभिड-१९ को महामारीका कारण दैनिक जीविकोपार्जन गर्न कठिनाई भएका लक्षित समुह पहिचान गरी उपयुक्त राहतको व्यवस्था गरिनेछ ।



भानु नगरपालिका
नगर कार्यपालिकाको कार्यालय, तनहुँ

आय व्यय

आ.व. : २०७८/७९							
सि.नं.	स्रोत समूह	बजेटको स्रोत/तह	स्रोत	विधि	अनुमानित आय	अनुमानित व्यय	फरक
१	संघीय सरकार, नेपाल सरकार, १३३११-समानिकरण अनुदान, नगद अनुदान				१४,८३,००,०००	१४,८३,००,०००	०
१.१	संघीय सरकार	नेपाल सरकार	समानिकरण अनुदान	नगद अनुदान	१४,८३,००,०००	१४,८३,००,०००	०
२	संघीय सरकार, नेपाल सरकार, १३३१२-शसर्त अनुदान चालु, नगद अनुदान				३८,१२,१६,०००	३८,१२,१६,०००	०
२.१	संघीय सरकार	नेपाल सरकार	शसर्त अनुदान चालु	नगद अनुदान	३७,०५,३६,०००	३७,०५,३६,०००	०
२.२	अन्तरिक स्रोत	आन्तरिक ऋण	आन्तरिक स्रोत	नगद ऋण	६,८०,०००	६,८०,०००	०
२.३	बैदेशिक स्रोत	आई डि ए	वैदेशिक ऋणको प्राप्ति	सोधभर्ना हुने ऋण (बैदेशिक)	५९,००,०००	५९,००,०००	०
२.४	बैदेशिक स्रोत	एस.एस. डि. पि.	बैदेशिक अनुदान	सोधभर्ना अनुदान (बैदेशिक)	३४,००,०००	३४,००,०००	०
२.५	बैदेशिक स्रोत	युरोपियन युनियन	बैदेशिक अनुदान	नगद अनुदान (बैदेशिक)	७,००,०००	७,००,०००	०
३	संघीय सरकार, नेपाल सरकार, १३३१३-शसर्त अनुदान पुँजीगत, नगद अनुदान				१,०७,००,०००	१,०७,००,०००	०
३.१	अन्तरिक स्रोत	आन्तरिक ऋण	आन्तरिक स्रोत	नगद ऋण	१,०७,००,०००	१,०७,००,०००	०
४	संघीय सरकार, नेपाल सरकार, १३३१४-विशेष अनुदान चालु, नगद अनुदान				२,०८,००,०००	२,०८,००,०००	०
४.१	संघीय सरकार	नेपाल सरकार	विशेष अनुदान चालु	नगद अनुदान	२,०८,००,०००	२,०८,००,०००	०
५	प्रदेश सरकार, गण्डकी प्रदेश, १३३११-समानिकरण अनुदान, नगद अनुदान				१,७८,१०,०००	१,७८,१०,०००	०
५.१	प्रदेश सरकार	गण्डकी प्रदेश	समानिकरण अनुदान	नगद अनुदान	१,७८,१०,०००	१,७८,१०,०००	०
६	प्रदेश सरकार, गण्डकी प्रदेश, १३३१२-शसर्त अनुदान चालु, नगद अनुदान				५०,००,०००	५०,००,०००	०
६.१	प्रदेश सरकार	गण्डकी प्रदेश	शसर्त अनुदान चालु	नगद अनुदान	५०,००,०००	५०,००,०००	०

७	प्रदेश सरकार, गण्डकी प्रदेश, १३३१६-समपुरक अनुदान चालु, नगद अनुदान				९९,००,०००	९९,००,०००	०
७.१	प्रदेश सरकार	गण्डकी प्रदेश	समपुरक अनुदान चालु	नगद अनुदान	९९,००,०००	९९,००,०००	०
८	राजस्व बाडफाड, राजस्व बाँडफाँड - प्रदेश सरकार, १००२०-राजस्व बाँडफाँड, नगद				१,०१,७९,०००	१,०१,७९,०००	०
८.१	राजस्व बाडफाड	राजस्व बाँडफाँड - प्रदेश सरकार	राजस्व बाँडफाँड	नगद	१,०१,७९,०००	१,०१,७९,०००	०
९	राजस्व बाडफाड, राजस्व बाँडफाँड - संघीय सरकार, १००२०-राजस्व बाँडफाँड, नगद				१०,३८,१८,०००	१०,३८,१८,०००	०
९.१	राजस्व बाडफाड	राजस्व बाँडफाँड - संघीय सरकार	राजस्व बाँडफाँड	नगद	१०,३८,१८,०००	१०,३८,१८,०००	०
१०	अन्तरिक श्रोत, आन्तरिक श्रोत, १००१०-आन्तरिक श्रोत, नगद				२५,७९,२०,६४३	२५,७९,२०,६४३	०
१०.१	अन्तरिक श्रोत	आन्तरिक श्रोत	आन्तरिक श्रोत	नगद	२५,७९,२०,६४३	२५,७९,२०,६४३	०
जम्मा					९६,५६,४३,६४३	९६,५६,४३,६४३	०

आजाले
भीम प्रसाद तिवारी
प्रमुख प्रशासकीय अधिकृत